

## लगातार 24 घंटे दौड़कर अरुण ने रचा कीर्तिमान



कोलकाता, जागरण संवाददाता : दिल्ली के अरुण भारद्वाज ने महानगर की सड़कों पर लगातार चौबीस घंटे दौड़कर नये रिकार्ड कायम किये हैं। उन्होंने एक दिनी दौड़ में 186.4 कि.मी. की दूरी तय की जो नया राष्ट्रीय कीर्तिमान है। उन्होंने अपने ही 161 कि.मी. के रिकार्ड को तोड़ा

जो उन्होंने वर्ष 2007 में नई दिल्ली में बनाया था। इस दौड़ को पूरा करने के साथ ही उन्होंने 2005 में ग्रीस में बनाये गये 177.7 कि.मी. के अंतर्राष्ट्रीय रिकार्ड को भी तोड़ दिया है। अरुण ने सबसे तेजी से 100 मील दौड़ने का रिकार्ड भी अपने नाम दर्ज किया है। उन्होंने यह उपलब्धि 20 मिनट 51 घंटे में हासिल की। दौड़ की समाप्ति पर रविवार को अरुण का मुकुंदपुर स्थित मडिका सुपरस्पेशियलिटी हास्पिटल में अभिनंदन किया गया। अरुण ने कहा कि यह दौड़ उनकी अब तक की सबसे अच्छी दौड़ है। उन्हें यहां राज्य सरकार, कोलकाता पुलिस व खेल संगठनों का पूरा सहयोग मिला। 42 वर्ष के इस 'नौजवान' ने शनिवार दोपहर खुदीराम अनुशीलन केन्द्र से इस बेहद कठिन अभियान की शुरुआत की थी जो रविवार दोपहर ढाई बजे अस्पताल परिसर में संपन्न हुई। अरुण चौबीस घंटे में स्ट्रॉंड रोड, सेंट जार्ज गेट रोड, क्लाइड रो, हेस्टिंग्स, एजेसी बोस रोड, हास्पिटल रोड, चौरंगी, चित्तरंजन एवेन्यू, विवेकानंद रोड, मानिकतल्ला मेन रोड, कांकुड़गाछी मोड़, ईएम बाइपास, नसीरुद्दीन रोड, बालीगंज फाड़ी, सीसी एंड एफसी, पार्क स्ट्रीट, धर्मतल्ला कैथेड्रल रोड, विक्टोरिया मेमोरियल, थियेटर रोड, पार्क सर्कस, विद्यासागर सेतु टोल प्लाजा समेत विभिन्न स्थानों से होकर गुजरे। प्रत्येक एक घंटे में उन्होंने सिर्फ 10 मिनट विश्राम किया। अरुण अगले साल अमेरिका में होने वाले विश्व के सबसे कठिन दौड़ में भाग लेंगे जिसके तहत वे डेथ वैली से माउंट विटनी तक लगातार दौड़कर 135 मील की दूरी तय करेंगे।